



## Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

7 ta' Novembru 2018\*

“Rinviju għal deċiżjoni preliminari – Ġurisdizzjoni tal-Qorti tal-Ġustizzja – Direttiva 2003/86/KE – Dritt għar-riunifikazzjoni tal-familja – Artikolu 15 – Rifjut li jingħata permess ta' residenza awtonomu – Legiżlazzjoni nazzjonali li tipprevedi obbligu li persuna tghaddi minn eżami ta' integrazzjoni ċivika”

Fil-Kawża C-257/17,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mir-Raad van State (il-Kunsill tal-Istat, il-Pajjiżi l-Baxxi), permezz ta' deċiżjoni tal-10 ta' Mejju 2017, li waslet fil-Qorti tal-Ġustizzja fil-15 ta' Mejju 2017, fil-proċedura

**C,**

**A**

vs

**Staatssecretaris van Veiligheid en Justitie,**

IL-QORTI TAL-ĠUSTIZZJA (It-Tielet Awla),

komposta minn M. Vilaras, President tar-Raba' Awla, li qed jaġixxi bħala President tat-Tielet Awla, J. Malenovský, L. Bay Larsen (Relatur), M. Safjan u D. Šváby, Imħallfin,

Avukat Ġenerali: P. Mengozzi,

Reġistratur: R. Šereš, Amministratur,

wara li rat il-proċedura bil-miktub u wara s-seduta tad-19 ta' Marzu 2018,

wara li kkunsidrat l-osservazzjonijiet ipprezentati:

- għal C u A, minn C. F. Wassenaar, advocaat,
- għall-Gvern Olandiż, minn M. K. Bulterman, M. H. S. Gijzen u M. A. M. de Ree, bħala aġenti,
- għall-Gvern Awstrijak, minn G. Eberhard, bħala aġent,
- għall-Kummissjoni Ewropea, minn C. Cattabriga u G. Wils, bħala aġenti,

wara li semgħet il-konkluzjonijiet tal-Avukat Ġenerali, ipprezentati fis-seduta tas-27 ta' Ġunju 2018,

\* Lingwa tal-kawża: l-Olandiż.

tagħti l-preżenti

### Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 15(1) u (4) tad-Direttiva tal-Kunsill 2003/86/KE tat-22 ta' Settembru 2003 dwar id-drift għal riunifikazzjoni tal-familja (ĠU Edizzjoni Speċjali bil-Malti, Kapitolu 19, Vol. 6, p. 224).
- 2 Din it-talba tressqet fil-kuntest ta' tilwimiet bejn, minn naħa, C u A, ċittadini ta' pajjiżi terzi u, min-naħa l-oħra, l-iStaatssecretaris van Veiligheid en Justitie (is-Segretarju tal-Istat għas-Sigurtà u l-Ġustizzja, il-Pajjiżi l-Baxxi) (iktar 'il quddiem, is-“Segretarju tal-Istat”) rigward iċ-ċaħda ta' dan tal-aħħar tat-talba tagħhom għal bidla fir-restrizzjoni li takkumpanja l-permess ta' residenza għal żmien limitat tagħhom u, fir-rigward ta' C, rigward l-irtirar tal-permess ta' residenza għal żmien limitat tagħha.

### Il-kuntest ġuridiku

#### *Id-drift tal-Unjoni*

#### *Id-Direttiva 2003/86*

- 3 Il-premessa 15 tad-Direttiva 2003/86 hija redatta b'dan il-mod:

“L-integrazzjoni ta' membri tal-familja għandha tkun promossa. Għal dak il-għan, huma għandhom jingħataw status indipendenti minn dak tal-isponsor, b'mod partikulari f'kazijiet ta' tifrik ta' żwiġijiet u partnerships, u aċċess għal edukazzjoni, impjieg u formazzjoni professjonali fuq l-istess termini bħall-persuna li magħha jingħaqdu mill-ġdid, taħt il-kondizzjonijiet rilevanti.”
- 4 Skont l-Artikolu 2(ċ) ta' din id-direttiva, “sponsor” huwa ddefinit bħala “ċittadin ta' pajjiż terz li joqgħod legalment fi Stat Membru u li japplika jew il-membri tal-familja tiegħu japplikaw għal riunifikazzjoni tal-familja biex jingħaqdu miegħu/magħha”.
- 5 L-Artikolu 3(3) tal-imsemmija direttiva huwa fformulat kif ġej:

“Din id-Direttiva m'għandhiex tapplika għal membri tal-familja ta' ċittadin ta' l-Unjoni.”
- 6 L-Artikolu 7(2) tal-istess direttiva jipprevedi:

“L-Istati Membri jistgħu jirrikjedu ċittadini ta' pajjiżi terzi biex jikkonformaw ruhhom mal-miżuri ta' integrazzjoni, skond il-liġi nazzjonali.

Fir-rigward tar-refuġjati u/jew membri tal-familja ta' refuġjati li jirreferi għalihom l-Artikolu 12 il-miżuri ta' integrazzjoni li jirreferi għalihom l-ewwel subparagrafu jistgħu biss ikunu applikati meta l-persuni kkonċernati jkunu ngħataw ir-riunifikazzjoni tal-familja.”
- 7 L-Artikolu 15 tad-Direttiva 2003/86 jipprevedi:

“1. Mhux iktar tard minn wara hames snin ta' residenza, u sakemm il-membru tal-familja ma ngħataw permess ta' residenza għal raġunijiet oħra barra dik ta' riunifikazzjoni tal-familja, il-konjugi jew partner mhux miżżewweġ/miżżewġa u wild li jkun laħaq età maġġorenni għandhom ikunu intitolati, wara applikazzjoni, jekk rikjest, għal permess ta' residenza awtonomu, indipendenti minn dak ta' l-isponsor.

L-Istati Membri jistgħu jillimitaw l-għotja tal-permess ta' residenza li jirreferi għalih l-ewwel subparagrafu lir-raġel/lill-maa [mara] jew partner mhux miżżewweġ/miżżewġa f'każijiet ta' tifrik tar-relazzjoni familjali.

[...]

4. Il-kondizzjonijiet konnessi ma' l-għoti u t-tul tal-permess ta' residenza awtonomu jkunu stabbiliti b'liġi nazzjonali.”

*Id-Direttiva 2003/109/KE*

- 8 L-Artikolu 5(2) tad-Direttiva tal-Kunsill 2003/109/KE tal-25 ta' Novembru 2003 dwar l-istatus ta' ċittadini ta' pajjiżi terzi li jkunu residenti għat-tul (ĠU Edizzjoni Speċjali bil-Malti, Kapitolu 19, Vol. 6, p. 272) jipprovdi:

“L-Istati membri jistgħu jeħtieġu li ċittadini ta' pajjiżi terzi jikkonformaw ma' kondizzjonijiet ta' integrazzjoni, skond il-liġi nazzjonali.”

*Id-dritt Olandiż*

- 9 L-Artikolu 3.51 tal-Vreemdelingenbesluit 2000 (id-Digriet tas-sena 2000 fuq il-Barranin) jipprevedi:

“1. Il-permess ta' residenza għal żmien limitat [...] li huwa sugġett għal restrizzjoni marbuta ma' motivi umanitarji permanenti, jista' jinħareġ għall-barrani li:

- a) ilu jirresjedi għal hames snin fil-Pajjiżi l-Baxxi bħala persuna li għandha permess ta' residenza sugġett għar-restrizzjoni prevista taħt 1° [...]:  
1°. residenza bħala membru ta' familja ta' persuna li għandha dritt ta' residenza permanenti;

[...]

5. L-Artikolu 3.80a japplika għall-barranin imsemmija fil-paragrafu 1(a), 1°, [...].”

- 10 L-Artikolu 3.80a ta' dan id-digriet huwa redatt kif ġej:

“1. Applikazzjoni għal emenda ta' permess ta' residenza [...] f'permess ta' residenza sugġett għal restrizzjoni marbuta ma' motivi uminatarji permanenti hija miċhuda, meta l-applikazzjoni tkun ġiet ipprezentata minn barrani fis-sens tal-Artikolu 3.51, il-parti introduttiva u l-punt (a)(1°) tal-paragrafu 1, li ma jkunx għadda mill-eżami previst fl-Artikolu 7(2)(a) tal-liġi dwar l-integrazzjoni ċivika jew ma jkunx kiseb diploma, ċertifikat, jew dokument ieħor fis-sens tal-Artikolu 5(1)(c) tal-istess liġi.

2. [Il-paragrafu 1] ma japplikax, jekk il-barrani:

[...]

- e) ikun ġie eżentat mill-obbligu ta' integrazzjoni ċivika [...]

[...]

4. Il-Ministru jista', barra minn hekk, ma japplikax il-paragrafu 1 jekk iqis li l-applikazzjoni ta' din id-dispożizzjoni twassal għal sitwazzjonijiet manifesti ta' ingustizzja serja.”

11 L-Artikolu 6(1) tal-Wet inburgering (il-Liġi dwar l-Integrazzjoni Ċivika) jistabbilixxi:

“Il-Ministru jeżenta lill-persuna li hija marbuta bl-obbligu ta’ integrazzjoni ċivika meta:

- a) din tkun stabbilixxiet li, minhabba diżabbiltà psikoloġika jew fiżika, jew defiċjenza mentali, ma hijiex, b’mod permanenti, f’pożizzjoni li tgħaddi mill-eżami ta’ integrazzjoni ċivika;
- b) huwa jasal sabiex jikkunsidra, fuq il-bażi tal-isforzi pprovati mill-persuna li għandha l-obbligu ta’ integrazzjoni ċivika, li din tal-aħħar ma tistax raġonevolament tissodisfa l-obbligu ta’ integrazzjoni ċivika.”

12 L-Artikolu 7(1) u (2) ta’ din il-liġi huwa fformulat kif ġej:

“1. Il-persuna li hija marbuta bl-obbligu ta’ integrazzjoni ċivika takkwista fi żmien tliet snin kapaċitajiet orali u bil-miktub fil-lingwa Olandiża li jikkorrispondu mill-inqas għal-livell A 2 tal-qafas Ewropew ta’ referenza għal-lingwi moderni barranin, kif ukoll għarfien tas-soċjetà Olandiża.

2. Il-persuna li hija marbuta bl-obbligu ta’ integrazzjoni ċivika tkun issodisfat l-obbligu tagħha ta’ integrazzjoni ċivika meta:

- a) tkun għaddiet mill-eżami stabbilit mill-Ministru, jew;
- b) tkun kisbet diploma, ċertifikat jew dokument ieħor fis-sens tal-Artikolu 5(1)(c).”

## **Il-kawżi prinċipali u d-domandi preliminari**

### ***Is-sitwazzjoni ta’ C***

- 13 Mill-5 ta’ Novembru 2008 sal-5 ta’ Novembru 2014, C kellha permess ta’ residenza bl-għan ta’ residenza mal-konjuġi tagħha, ċittadin Olandiż. C ipprezentat, fl-20 ta’ Awwissu 2014, applikazzjoni sabiex tibdel dan il-permess f’permess ta’ residenza estiż.
- 14 Fit-2 ta’ Frar 2015, is-Segretarju tal-Istat ċaħad din l-applikazzjoni għaliex C ma kinitx stabbilixxiet li hija kienet għaddiet mill-eżami ta’ integrazzjoni ċivika, jew li hija kienet eżentata jew meħlusa mill-obbligu ta’ integrazzjoni ċivika. Huwa rtira wkoll, b’effett retroattiv mill-10 ta’ Frar 2014, il-permess ta’ residenza bl-għan ta’ residenza mal-konjuġi tagħha li C kellha, għaliex din tal-aħħar ma kinitx baqgħet residenti, minn din id-data, fl-istess indirizz tal-konjuġi tagħha.
- 15 Wara lment imressaq minn C, is-Segretarju tal-Istat, permezz ta’ deċiżjoni tal-24 ta’ Lulju 2015, ta lil C permess ta’ residenza awtonomu b’effett mis-16 ta’ Frar 2015. Din id-deċiżjoni kienet iġġustifikata bil-fatt li fil-15 ta’ Frar 2015 C baqgħet lis-Segretarju tal-Istat opinjoni tad-Dienst Uitvoering Onderwijs (is-Servizz għall-Implimentazzjoni tat-Tagħlim, il-Pajjiżi l-Baxxi) li tikkonstata li C kienet giet eżentata mill-obbligu ta’ integrazzjoni ċivika. Madankollu, is-Segretarju tal-Istat żamm l-irtirar, b’effett retroattiv mill-10 ta’ Frar 2014, tal-permess ta’ residenza li C kellha bl-għan ta’ residenza mal-konjuġi tagħha.
- 16 C ipprezentat rikors kontra d-deċiżjoni tas-Segretarju tal-Istat tal-24 ta’ Lulju 2015 quddiem ir-rechtbank den Haag zittingsplaats Rotterdam (il-Qorti Distrettwali ta’ Den Haag, sedenti f’Rotterdam, il-Pajjiżi l-Baxxi). Permezz ta’ sentenza tal-5 ta’ Jannar 2016, din il-qorti ċaħdet dan ir-rikors.
- 17 C appellat minn din is-sentenza quddiem il-qorti tar-rinviju.

***Is-sitwazzjoni ta' A***

- 18 Mill-20 ta' Diċembru 1997 sal-15 ta' Ottubru 2016, A kellha permess ta' residenza bl-għan ta' residenza mal-konjuġi tagħha, ċittadin Olandiż. A ppreżentat, fil-11 ta' Novembru 2014, applikazzjoni sabiex tibdel dan il-permess f'permess ta' residenza estiż.
- 19 Fis-26 ta' Frar 2015, is-Segretarju tal-Istat ċaħad din l-applikazzjoni għaliex A ma kinitx stabbilixxiet li hija kienet għaddiet mill-eżami ta' integrazzjoni ċivika, jew li hija kienet eżentata jew meħlusa mill-obbligu ta' integrazzjoni ċivika.
- 20 Wara lment imressaq minn A, is-Segretarju tal-Istat, permezz ta' deċiżjoni tal-21 ta' Settembru 2015, żamm id-deċiżjoni inizjali tiegħu.
- 21 A ppreżentat rikors kontra din id-deċiżjoni quddiem ir-rechtbank den Haag zittingsplaats Rotterdam (il-Qorti Distrettwali ta' Den Haag, sedenti f'Rotterdam). Permezz ta' sentenza tal-25 ta' Mejju 2016, din il-qorti ċaħdet dan ir-rikors.
- 22 A appellat minn din is-sentenza quddiem il-qorti tar-rinviju.

***Kunsiderazzjonijiet komuni għas-sitwazzjonijiet ta' C u ta' A***

- 23 Il-qorti tar-rinviju tqis li, skont l-Artikolu 3(3) tad-Direttiva 2003/86, is-sitwazzjonijiet inkwistjoni fil-kawża prinċipali ma jaqgħux taħt il-kamp ta' applikazzjoni ta' din id-direttiva, għaliex il-konjuġi rispettivi ta' C u ta' A huma ta' nazzjonalità Olandiża.
- 24 L-Artikolu 15 tal-imsemmija direttiva japplika madankollu, b'analogija, għal A u għal C, sa fejn id-dritt Olandiż jipprevedi li, meta, bhal f'dan il-każ, il-ligijiet u r-regolamenti Olandiżi ma jaqgħmlux distinzjoni bejn sitwazzjoni koperta mid-dritt tal-Unjoni u sitwazzjoni li ma hijiex koperta minn dan id-dritt, id-dispożizzjonijiet rilevanti tal-imsemmi dritt japplikaw b'mod dirett u inkundizzjonat għas-sitwazzjoni interna.
- 25 Minkejja li, minhabba f'hekk, il-qorti tar-rinviju tqis li l-interpretazzjoni tal-Artikolu 15 tad-Direttiva 2003/86 hija deċiżiva għall-eżitu tat-tilwimiet fil-kawża prinċipali, hija tistaqsi madankollu, fid-dawl tas-sentenza tat-18 ta' Ottubru 2012, Nolan (C-583/10, EU:C:2012:638), jekk il-Qorti tal-Ġustizzja għandhiex ġurisdiżzjoni sabiex tagħti risposta għal domanda preliminari dwar l-interpretazzjoni ta' dan l-artikolu f'sitwazzjonijiet bhal dawk inkwistjoni fil-kawża prinċipali.
- 26 Jekk tingħata risposta fl-affermattiv, il-qorti tar-rinviju tistaqsi dwar il-kompatibbiltà mal-Artikolu 15 tad-Direttiva 2003/86 ta' leġislazzjoni nazzjonali li tipprevedi kundizzjoni ta' integrazzjoni u, fil-każ ta' inkompatibbiltà, dwar id-data li minnha permess ta' residenza awtonomu għandu jipproduci l-effetti tiegħu.
- 27 F'dawn iċ-ċirkustanzi, ir-Raad van State (il-Kunsill tal-Istat, il-Pajjiżi l-Baxxi) iddeċieda li jissospendi l-proċeduri quddiemu u li jagħmel lill-Qorti tal-Ġustizzja d-domandi preliminari li ġejjin:
- “1) Fid-dawl tal-Artikolu 3(3) tad-Direttiva [2003/86] u tas-sentenza tat-18 ta' Ottubru 2012, Nolan (C-583/10, EU:C:2012:638), il-Qorti tal-Ġustizzja għandha l-ġurisdiżzjoni sabiex tirrispondi għal domandi preliminari tal-qorti Olandiża dwar l-interpretazzjoni ta' dispożizzjonijiet tal-imsemmija direttiva f'tilwima li tikkonċerna d-dritt ta' residenza tal-membri tal-familja tal-isponsors li għandhom nazzjonalità Olandiża, meta din id-direttiva giet iddikjarata, fid-dritt Olandiż, applikabli b'mod dirett u inkundizzjonat għal dawn il-membri tal-familja?

- 2) L-Artikolu 15(1) u (4) tad-Direttiva 2003/86 [...] għandu jiġi interpretat fis-sens li jipprekludi leġislazzjoni nazzjonali bħal dik inkwistjoni fil-kawża prinċipali, li fuq il-bażi tagħha applikazzjoni għal permess ta' residenza awtonomu ta' barrani b'residenza regolari fit-territorju ta' Stat Membru ta' iktar minn ħames snin għall-finijiet tar-riunifikazzjoni tal-familja tista' tiġi miċhuda minhabba nuqqas ta' osservanza tal-kundizzjonijiet ta' integrazzjoni meħtieġa fid-dritt nazzjonali?
- 3) L-Artikolu 15(1) u (4) tad-Direttiva 2003/86 [...] għandu jiġi interpretat fis-sens li jipprekludi leġislazzjoni nazzjonali bħal dik inkwistjoni fil-kawża prinċipali, li fuq il-bażi tagħha permess ta' residenza awtonomu jista' jingħata biss b'effett mid-data tal-applikazzjoni?"

## Fuq id-domandi preliminari

### *Fuq l-ewwel domanda*

- 28 Permezz tal-ewwel domanda tagħha, il-qorti tar-rinviju tistaqsi, essenzjalment, jekk il-Qorti tal-Ġustizzja għandhiex ġurisdizzjoni, skont l-Artikolu 267 TFUE, sabiex tinterpreta l-Artikolu 15 tad-Direttiva 2003/86 f'sitwazzjonijiet bħal dawk inkwistjoni fil-kawża prinċipali, fejn din il-qorti hija mitluba tiddeċiedi dwar l-għoti ta' permess ta' residenza awtonomu lil ċittadin ta' pajjiż terz, membru tal-familja ta' ċittadin tal-Unjoni li ma eżerċitax id-dritt tiegħu ta' moviment liberu, meta din id-dispożizzjoni tkun giet reża applikabbli għal tali sitwazzjonijiet, b'mod dirett u inkundizzjonat, mid-dritt nazzjonali.
- 29 Għandu jiġi osservat, minn naħa, li l-Artikolu 2(c) tad-Direttiva 2003/86 jispeċifika li t-terminu "sponsor" jirreferi neċessarjament għal ċittadin ta' pajjiż terz u, min-naħa l-oħra, li l-Artikolu 3(3) ta' din id-direttiva jipprevedi li din ma tapplikax għall-membri tal-familja ta' ċittadin tal-Unjoni.
- 30 Il-leġislatur tal-Unjoni, għaldaqstant, ma pprevediex l-applikazzjoni tal-imsemmija direttiva għal ċittadin ta' pajjiż terz membru tal-familja ta' ċittadin tal-Unjoni li ma eżerċitax id-dritt tiegħu ta' moviment liberu, bħar-rikorrenti fil-kawża prinċipali, u dan huwa kkonfermat, barra minn hekk, mix-xogħol preparatorju tad-Direttiva 2003/86 (ara, f'dan is-sens, is-sentenza tal-15 ta' Novembru 2011, Dereci *et*, C-256/11, EU:C:2011:734, punti 48 u 49).
- 31 Madankollu, minn ġurisprudenza stabbilita tal-Qorti tal-Ġustizzja jirriżulta li din għandha ġurisdizzjoni sabiex tiddeċiedi dwar domanda preliminari li ttrigwarda dispożizzjonijiet tad-dritt tal-Unjoni, f'sitwazzjonijiet li fihom, minkejja li l-fatti fil-kawża prinċipali ma jaqgħux direttament taħt il-kamp ta' applikazzjoni ta' dan id-dritt, id-dispożizzjonijiet tal-imsemmi dritt ikunu ġew rezi applikabbli permezz tad-dritt nazzjonali minhabba riferiment magħmul minn dan tal-aħħar għall-kontenut tagħhom (ara, f'dan is-sens, is-sentenzi tal-21 ta' Diċembru 2011, Cicala, C-482/10, EU:C:2011:868, punt 17; tat-18 ta' Ottubru 2012, Nolan, C-583/10, EU:C:2012:638, punt 45, u tal-15 ta' Novembru 2016, Ullens de Schooten, C-268/15, EU:C:2016:874, punt 53).
- 32 Fil-fatt, ftali sitwazzjonijiet, jeżisti interess ċert tal-Unjoni li, sabiex jiġu evitati divergenzi ta' interpretazzjoni fil-futur, id-dispożizzjonijiet meħuda mid-dritt tal-Unjoni jiġu interpretati b'mod uniformi (ara, f'dan is-sens, is-sentenzi tat-18 ta' Ottubru 2012, Nolan, C-583/10, EU:C:2012:638, punt 46, u tat-22 ta' Marzu 2018, Jacob u Lassus, C-327/16 u C-421/16, EU:C:2018:210, punt 34).
- 33 B'dan il-mod, interpretazzjoni mill-Qorti tal-Ġustizzja ta' dispożizzjonijiet tad-dritt tal-Unjoni f'sitwazzjonijiet li ma jaqgħux taħt il-kamp ta' applikazzjoni ta' dawn tkun ġustifikata meta dawn id-dispożizzjonijiet ikunu ġew rezi applikabbli għal tali sitwazzjonijiet mid-dritt nazzjonali b'mod dirett u inkundizzjonat, sabiex jiġi żgurat trattament identiku għal dawn is-sitwazzjonijiet u għal dawk li jaqgħu taħt il-kamp ta' applikazzjoni tal-imsemmija dispożizzjonijiet (ara, f'dan is-sens, is-sentenzi tal-

21 ta' Diċembru 2011, Cicala, C-482/10, EU:C:2011:868, punt 19; tat-18 ta' Ottubru 2012, Nolan, C-583/10, EU:C:2012:638, punt 47, u tas-7 ta' Novembru 2013, Romeo, C-313/12, EU:C:2013:718, punt 33).

- 34 F'dan il-każ, il-qorti tar-rinviju, li hija l-unika li għandha ġurisdizzjoni sabiex tinterpreta d-dritt nazzjonali fis-sistema ta' kooperazzjoni ġudizzjarja stabbilita permezz tal-Artikolu 267 TFUE (ara, f'dan is-sens, is-sentenzi tas-17 ta' Lulju 1997, Leur-Bloem, C-28/95, EU:C:1997:369, punt 33, u tal-14 ta' Ġunju 2017, Online Games *et*, C-685/15, EU:C:2017:452, punt 45), speċifikat li mid-dritt Olandiż jirriżulta li, meta, bħal f'dan il-każ, il-legiżlatur nazzjonali jissuġġetta għall-istess regola sitwazzjoni li tidhol fil-kamp ta' applikazzjoni tad-dritt tal-Unjoni u sitwazzjoni li ma tidholx fil-kamp ta' applikazzjoni ta' dan id-dritt, dawn is-sitwazzjonijiet għandhom jiġu ttrattati b'mod identiku. Minn dan, din il-qorti ddeduċiet li hija kienet marbuta, taht id-dritt Olandiż, li tapplika l-Artikolu 15 tad-Direttiva 2003/86 fil-kawzi inkwistjoni fil-kawza prinċipali.
- 35 F'dawn iċ-ċirkustanzi, għandu jitqies li, kif josserva wkoll il-Gvern Olandiż, din id-dispożizzjoni ġiet reża applikabbli, b'mod dirett u inkundizzjonat, mid-dritt Olandiż, għal sitwazzjonijiet bħal dawk inkwistjoni fil-kawza prinċipali u li jeżisti għaldaqstant interess ċert tal-Unjoni li l-Qorti tal-Ġustizzja tiddeċiedi fuq id-domanda preliminari.
- 36 Din il-konklużjoni ma tistax tiġi kkontestata bil-fatt li l-Artikolu 3(3) tad-Direttiva 2003/86 jeskludi b'mod espliċitu s-sitwazzjonijiet bħal dawk inkwistjoni fil-kawza prinċipali mill-kamp ta' applikazzjoni ta' din id-direttiva.
- 37 Għandu jiġi enfasizzat, f'dan ir-rigward, li l-Qorti tal-Ġustizzja diġà ddeċidiet li, meta l-kundizzjoni stabbilita fil-punt 33 ta' din is-sentenza tkun issodisfatta, il-ġurisdizzjoni tagħha tista' tiġi stabbilita wkoll f'sitwazzjonijiet koperti minn każ ta' esklużjoni espliċitu mill-kamp ta' applikazzjoni ta' att tal-Unjoni (ara, f'dan is-sens, is-sentenzi tad-19 ta' Ottubru 2017, Solar Electric Martinique, C-303/16, EU:C:2017:773, punti 29 u 30, kif ukoll tas-27 ta' Ġunju 2018, SGI u Valériane, C-459/17 u C-460/17, EU:C:2018:501, punt 28).
- 38 Din is-soluzzjoni hija kompletament koerenti mal-ġurisprudenza stabbilita tal-Qorti tal-Ġustizzja mfakkra fil-punti 31 sa 33 ta' din is-sentenza, li hija intiża preċiżament sabiex tippermetti lill-Qorti tal-Ġustizzja tiddeċiedi dwar l-interpretazzjoni ta' dispożizzjonijiet tad-dritt tal-Unjoni, indipendentement mill-kundizzjonijiet li fihom dawn għandhom jiġu applikati, f'sitwazzjonijiet li l-awturi tat-Trattati jew il-legiżlatur tal-Unjoni ma qisux utli li jinkludu fil-kamp ta' applikazzjoni ta' dawn id-dispożizzjonijiet (ara, f'dan is-sens, is-sentenza tat-18 ta' Ottubru 1990, Dzodzi, C-297/88 u C-197/89, EU:C:1990:360, punt 37).
- 39 F'dan il-kuntest, il-ġurisdizzjoni tal-Qorti tal-Ġustizzja ma tistax raġonevolment tvarja skont jekk il-kamp ta' applikazzjoni tad-dispożizzjoni rilevanti ġiex iddelimitat permezz ta' definizzjoni pożittiva jew permezz tal-istabbiliment ta' ċerti każijiet ta' esklużjoni, peress li kemm waħda u kemm l-oħra minn dawn iż-żewġ tekniki legiżlattivi jistgħu jintużaw b'mod interkambjabbli.
- 40 Għandu jiġi kkonstatat li, f'dan il-każ, l-esklużjoni tal-membri tal-familja taċ-ċittadini tal-Unjoni mill-kamp ta' applikazzjoni tad-Direttiva 2003/86 tirriżulta kemm mid-definizzjoni tat-terminu "sponsor" li tinsab fl-Artikolu 2(ċ) ta' din id-direttiva kif ukoll mill-każ ta' esklużjoni msemmi fl-Artikolu 3(3) ta' din.
- 41 Minbarra dan, minkejja li l-qorti tar-rinviju tesponi li d-dubbi tagħha rigward il-ġurisdizzjoni tal-Qorti tal-Ġustizzja jirriżultaw mis-sentenza tat-18 ta' Ottubru 2012, Nolan (C-583/10, EU:C:2012:638), għandu jiġi osservat li l-kawza li tat lok għal din is-sentenza kienet ikkaratterizzata minn aspetti speċifiċi li ma jinstabux fil-kawzi prinċipali.

- 42 Fil-fatt, minn naħa, fil-kawża li tat lok għal din is-sentenza, ir-rikonnoxximent tal-ġurisdizzjoni tal-Qorti tal-Ġustizzja kien ikun jimplika separazzjoni mil-logika nnifisha tal-att tal-Unjoni inkwistjoni, li kien marbut fil-qrib mal-istabbiliment u mal-funzjonament tas-suq (ara, f'dan is-sens, is-sentenza tat-18 ta' Ottubru 2012, Nolan, C-583/10, EU:C:2012:638, punti 36 sa 41).
- 43 Min-naħa l-oħra, fl-imsemmija kawża, riferiment dirett u inkundizzjonat mid-dritt nazzjonali għad-dritt tal-Unjoni, bħal dak ikkonstatat fil-punt 35 ta' din is-sentenza, ma setax jiġi stabbilit abbażi tal-indikazzjonijiet li jinsabu fil-proċess trażmess lill-Qorti tal-Ġustizzja (ara, f'dan is-sens, is-sentenza tat-18 ta' Ottubru 2012, Nolan, C-583/10, EU:C:2012:638, punti 51 u 52).
- 44 Fid-dawl ta' dak li ntqal hawn fuq, ir-risposta għall-ewwel domanda għandha tkun li l-Qorti tal-Ġustizzja għandha ġurisdizzjoni, skont l-Artikolu 267 TFUE, sabiex tinterpreta l-Artikolu 15 tad-Direttiva 2003/86 f'sitwazzjonijiet bħal dawk inkwistjoni fil-kawża prinċipali, fejn il-qorti tar-rinviju hija mitluba tiddeciedi dwar l-għoti ta' permess ta' residenza awtonomu lil ċittadin ta' pajjiż terz, membru tal-familja ta' ċittadin tal-Unjoni li ma eżerċitax id-dritt tiegħu ta' moviment liberu, meta din id-dispożizzjoni tkun giet reżta applikabbli għal tali sitwazzjonijiet, b'mod dirett u inkundizzjonat, mid-dritt nazzjonali.

### *Fuq it-tieni domanda*

- 45 Bit-tieni domanda tagħha, il-qorti tar-rinviju tistaqsi, essenzjalment, jekk l-Artikolu 15(1) u (4) tad-Direttiva 2003/86 jipprekludix leġislazzjoni nazzjonali li tippermetti li tiġi miċħuda applikazzjoni għal permess ta' residenza awtonomu, ipprezentata minn ċittadin ta' pajjiż terz li jkun ilu jirrisjedi għal iktar minn ħames snin fit-territorju ta' Stat Membru abbażi tar-riunifikazzjoni tal-familja, għaliex huwa ma jkunx ipprova li għadda minn eżami ta' integrazzjoni ċivika rigward il-lingwa u s-soċjetà ta' dan l-Istat Membru.
- 46 L-Artikolu 15(1) tad-Direttiva 2003/86 jipprevedi li, mhux iktar minn wara ħames snin ta' residenza u sa fejn il-membri tal-familja ma jkunux irċevew permess ta' residenza għal motivi oħra minbarra r-riunifikazzjoni tal-familja, il-konjuġi jew il-partner mhux miżżewweġ/miżżewġa u l-wild li jkun laħaq età maggorenni għandhom ikunu intitolati, wara applikazzjoni, jekk rikjest, għal permess ta' residenza awtonomu, indipendenti minn dak tal-isponsor.
- 47 L-Artikolu 15(4) ta' din id-direttiva jispeċifika, min-naħa tiegħu, li l-kundizzjonijiet applikabbli għall-għoti u t-tul ta' żmien ta' dan il-permess ta' residenza huma ddefiniti mid-dritt nazzjonali.
- 48 Mill-kombinazzjoni ta' dawn iż-żewġ dispożizzjonijiet jirriżulta li, minkejja li l-ħruġ ta' permess ta' residenza awtonomu jikkostitwixxi, fil-prinċipju, dritt wara residenza ta' ħames snin fit-territorju ta' Stat Membru abbażi tar-riunifikazzjoni tal-familja, il-leġislatur tal-Unjoni madankollu awtorizza lill-Istati Membri sabiex jissuġġettaw l-għoti ta' tali permess għal ċerti kundizzjonijiet li għandhom jiġu ddefiniti minnhom.
- 49 Billi introduċa, fl-Artikolu 15(4) tad-Direttiva 2003/86, riferiment għad-dritt nazzjonali, il-leġislatur tal-Unjoni indika għaldaqstant li kien xtaq iħalli fid-diskrezzjoni ta' kull Stat Membru li jiddetermina b'liema kundizzjonijiet permess ta' residenza kellu jinħareġ lil ċittadin ta' pajjiż terz li jkun irrisjeda għal ħames snin fit-territorju tiegħu abbażi tar-riunifikazzjoni tal-familja (ara, b'analogija, is-sentenza tat-12 ta' April 2018, A u S, C-550/16, EU:C:2018:248, punt 42).
- 50 F'dan ir-rigward, ir-regoli li jirregolaw l-għoti tal-permess ta' residenza awtonomu huma, għaldaqstant, differenti mir-regoli li jirregolaw l-awtorizzazzjoni tar-riunifikazzjoni tal-familja li jinvolvu obbligi pożittivi preċiżi u li jorbtu lill-Istati Membri, f'każijiet iddeterminati mid-Direttiva 2003/86, li jawtorizzaw din ir-riunifikazzjoni mingħajr ma jeżerċitaw il-margni ta' diskrezzjoni tagħhom (ara, f'dan is-sens, is-sentenza tad-9 ta' Lulju 2015, K u A, C-153/14, EU:C:2015:453, punt 46).



- 51 Għaldaqstant, peress li l-ġhoti ta' permess awtonomu fi tmiem il-perijodu msemmi fl-Artikolu 15(1) ta' din id-direttiva huwa r-regola ġenerali, il-marġni ta' manuvra rrikonoxxuta lill-Istati Membri permezz tal-Artikolu 15(4) tal-imsemmija direttiva ma għandhiex tintuża minnhom b'mod li jiġi ppreġudikat l-għan ta' dan l-artikolu, li huwa, kif tenfasizza l-premessa 15 tal-istess direttiva, li jippermetti lill-membri tal-familja tal-isponsor li jaċċedu għal status indipendenti minn dan, jew b'mod li tiġi ppreġudikata l-effettività tal-imsemmi artikolu (ara, b'analogija, is-sentenza tad-9 ta' Lulju 2015, K u A, C-153/14, EU:C:2015:453, punt 50).
- 52 Għaldaqstant, il-kundizzjonijiet addizzjonali li għalihom Stat Membru jissuġġetta l-ġhoti ta' permess ta' residenza awtonomu ma jistgħux ikunu tant eżiġenti li jikkostitwixxu ostakolu li diffiċilment ikun jista' jingheleb, li jipprekludu, fil-prattika, liċ-ċittadini ta' pajjiżi terzi msemmi fl-Artikolu 15(1) tad-Direttiva 2003/86 milli jiksbu normalment tali permess fi tmiem il-perijodu msemmi f'din id-dispożizzjoni (ara, b'analogija, is-sentenza tad-9 ta' Lulju 2015, K u A, C-153/14, EU:C:2015:453, punt 59).
- 53 Fl-assenza ta' indikazzjonijiet f'dan is-sens fl-Artikolu 15(4) ta' din id-direttiva, din il-limitazzjoni tal-fakultà mogħtija lill-Istati Membri f'din id-dispożizzjoni ma tistax tipprekludi, b'mod ġenerali, l-istabbiliment, minn dawn l-Istati Membri, ta' kundizzjonijiet sostantivi.
- 54 F'dan il-kuntest, ma jistax jiġi eskluż li Stat Membru jkun jista' jissuġġetta l-ġhoti ta' permess ta' residenza awtonomu għall-fatt li persuna tgħaddi minn eżami ta' integrazzjoni ċivika rigward il-lingwa u s-soċjetà ta' dan l-Istat Membru.
- 55 Fil-fatt, fl-ewwel lok, l-istabbiliment ta' kundizzjonijiet marbuta mal-integrazzjoni jidher koerenti mal-istabbiliment, mil-leġiżlatur tal-Unjoni, tal-għan ġenerali li tiġi ffaċilitata l-integrazzjoni taċ-ċittadini ta' pajjiżi terzi fl-Istati Membri, espress fil-premessa 15 tad-Direttiva 2003/86 (ara, f'dan is-sens, is-sentenzi tas-27 ta' Ġunju 2006, Il-Parlament Ewropew vs Il-Kunsill, C-540/03, EU:C:2006:429, punt 69, u tad-9 ta' Lulju 2015, K u A, C-153/14, EU:C:2015:453, punt 53).
- 56 Fit-tieni lok, għandu jifakkar li l-Artikolu 7(2) tad-Direttiva 2003/86 jippermetti lill-Istati Membri li jeżiġu li ċ-ċittadini ta' pajjiżi terzi jikkonformaw ruħhom ma' miżuri ta' integrazzjoni, mingħajr ma jillimita lil dawn għall-perijodu li jippreċedi l-ammissjoni tagħhom fit-territorju tagħhom.
- 57 F'dawn iċ-ċirkustanzi, l-effikaċja tal-miżuri eventwalment adottati minn Stat Membru fil-kuntest tal-Artikolu 7(2) tad-Direttiva 2003/86 tista' tiġi ppreġudikata jekk l-assenza ta' integrazzjoni ta' ċittadin ta' pajjiżi terzi fi tmiem perijodu ta' ħames snin ma setgħet fl-ebda każ tipprekludi l-konsolidazzjoni tad-dritt tiegħu għal residenza skont l-Artikolu 15 ta' din id-direttiva.
- 58 Għandu jiġi kkonstatat li, fil-kuntest tal-armonizzazzjoni iktar speċika magħmula mid-Direttiva 2003/109, il-leġiżlatur tal-Unjoni ppermetta b'mod speċifiku lill-Istati Membri, fl-Artikolu 5(2) ta' din id-direttiva, li jissuġġettaw l-akkwist tal-istatus ta' resident għal żmien twil għal kundizzjonijiet ta' integrazzjoni.
- 59 Fit-tielet lok, sa fejn id-dritt għall-ġhoti ta' permess ta' residenza awtonomu huwa rrikonoxxut wara perijodu ta' ħames snin ta' residenza fit-territorju ta' Stat Membru, iċ-ċittadini ta' pajjiżi terzi kkonċernati għandu jkunu kellhom l-okkażjoni li jiksbu ċertu għarfien tal-lingwa kif ukoll tas-soċjetà ta' dan l-Istat Membru li jippermettilhom, fil-prinċipju, li jgħaddu minn eżami dwar dawn l-elementi. L-impożizzjoni ta' rekwizit f'dan ir-rigward ma tistax għaldaqstant titqies, b'mod ġenerali, bħala li għandha mnejn tneħhi l-effettività tal-Artikolu 15(1).

- 60 Madankollu, sabiex jithares l-għan ta' din id-dispożizzjoni u b'mod konformi mal-prinċipju ta' proporzjonalità, li jagħmel parti mill-prinċipji generali tad-dritt tal-Unjoni, il-modalitajiet konkreti ta' tali rekwiżit għandhom ikunu xierqa sabiex jintlaħqu l-għanijiet imsemmija mil-leġislażzjoni nazzjonali u ma għandhomx imorru lil hinn minn dak li huwa meħtieġ sabiex jintlaħqu (ara, b'analogija, is-sentenza tad-9 ta' Lulju 2015, K u A, C-153/14, EU:C:2015:453, punt 51).
- 61 L-obbligu li persuna tgħaddi minn eżami ta' integrazzjoni ċivika għandu jippermetti li jiġi pprovat l-akkwist, miċ-ċittadini ta' pajjiżi terzi kkonċernati, tal-għarfien kemm tal-lingwa kif ukoll tas-socjeta' tal-Isat Membru ospitanti li jirriżulta, bla dubju, utli sabiex tiġi żgurata l-integrazzjoni tagħhom fi ħdan dan l-Istat Membru (ara, f'dan is-sens, is-sentenzi tal-4 ta' Ġunju 2015, P u S, C-579/13, EU:C:2015:369, punt 48, u tad-9 ta' Lulju 2015, K u A, C-153/14, EU:C:2015:453, punti 53 u 54).
- 62 Madankollu, dan l-obbligu ma jistax validament imur lil hinn minn dak li huwa meħtieġ sabiex jintlaħaq l-għan ta' ffaċilitar tal-integrazzjoni tal-imsemmija ċittadini ta' pajjiżi terzi.
- 63 Dan jippreżupponi, b'mod partikolari, li l-għarfien rikjest sabiex persuna tgħaddi mill-eżami ta' integrazzjoni ċivika jikkorrispondi għal livell elementari, li l-kundizzjoni imposta mil-leġislażzjoni nazzjonali ma twassalx sabiex jiġi prekluz l-għoti ta' permess ta' residenza awtonomu liċ-ċittadini ta' pajjiżi terzi li jkunu għabu l-prova tal-volontà tagħhom li jgħaddu minn dan l-eżami u tal-isforzi tagħhom għal dan il-għan, li ċ-ċirkustanzi individwali partikolari jkunu debitament meħuda inkunsiderazzjoni u li l-ispejjeż relatati mal-imsemmi eżami ma jkunux eċċessivi (ara, f'dan is-sens, is-sentenza tad-9 ta' Lulju 2015, K u A, C-153/14, EU:C:2015:453, punti 54 sa 70).
- 64 F'dan ir-rigward, għandu jiġi enfasizzat li ċirkustanzi bħall-età, il-livell ta' edukazzjoni, is-sitwazzjoni finanzjarja jew l-istat ta' saħħa tal-membri tal-familja tal-isponsor ikkonċernati għandhom ikunu jistgħu jwasslu lill-awtoritajiet kompetenti sabiex ma jissuġġettawx l-għoti ta' permess ta' residenza awtonomu għall-fatt li huma jgħaddu minn eżami ta' integrazzjoni ċivika, meta, minhabba dawn iċ-ċirkustanzi, jirriżulta li dawn ma humiex f'pożizzjoni li jipprezentaw ruħhom għal dan l-eżami jew li jgħaddu minnu (ara, f'dan is-sens, is-sentenza tad-9 ta' Lulju 2015, K u A, C-153/14, EU:C:2015:453, punt 58).
- 65 Fid-dawl ta' dak li ntqal hawn fuq, ir-risposta għat-tieni domanda għandha tkun li l-Artikolu 15(1) u (4) tad-Direttiva 2003/86 ma jipprekludix leġislażzjoni nazzjonali li tippermetti li tiġi miċhuda applikazzjoni għal permess ta' residenza awtonomu, ipprezentata minn ċittadin ta' pajjiż terz li jkun ilu jirrisjedi għal iktar minn hames snin fit-territorju ta' Stat Membru abbażi tar-riunifikazzjoni tal-familja, għaliex huwa ma jkunx ipprova li għadda minn eżami ta' integrazzjoni ċivika rigward il-lingwa u s-socjeta' ta' dan l-Istat Membru, sakemm il-modalitajiet konkreti tal-obbligu li persuna tgħaddi minn dan l-eżami ma jmorrux lil hinn minn dak li huwa meħtieġ sabiex jintlaħaq l-għan ta' ffaċilitar tal-integrazzjoni taċ-ċittadini ta' pajjiżi terzi.

### ***Fuq it-tielet domanda***

- 66 Bit-tielet domanda tagħha, il-qorti tar-rinviju tistaqsi, essenzjalment, jekk l-Artikolu 15(1) u (4) tad-Direttiva 2003/86 jipprekludix leġislażzjoni nazzjonali li tipprevedi li l-permess ta' residenza awtonomu jista' jinħareġ biss mid-data tal-prezentazzjoni tal-applikazzjoni korrispondenti.
- 67 Għandu, qabel kollox, jiġi osservat li l-Artikolu 15 tad-Direttiva 2003/86 ma jinkludix regola speċifika rigward l-iżvolġiment tal-proċedura tal-għoti tal-permess ta' residenza awtonomu jew, *a fortiori*, rigward id-data li fiha l-għoti ta' dan il-permess għandu jipproduci l-effetti tiegħu.

- 68 Sussegwentement, l-ebda element ta' din id-dispożizzjoni ma jindika li l-għoti tal-imsemmi permess jikkostitwixxi sempliċement att dikjaratorju, u l-Artikolu 15(1) ta' din id-direttiva jipprevedi barra minn hekk, b'mod espliċitu, li l-Istati Membri jistgħu jissugġettaw id-dritt għal tali permess għall-preżentazzjoni ta' applikazzjoni.
- 69 Fl-aħħar nett, mill-Artikolu 15(4) ta' din id-direttiva jirrizulta li huma, b'mod partikolari, l-Istati Membri li għandhom jistabbilixxu l-kundizzjonijiet applikabbli għall-għoti tal-permess ta' residenza awtonomu, fost liema jista' jkun hemm il-kundizzjonijiet proċedurali għall-għoti ta' dan il-permess.
- 70 Minkejja li mill-kunsiderazzjonijiet li jinsabu fil-punt 52 ta' din is-sentenza jirrizulta li din il-fakultà ma tistax tintuża sabiex tiġi stabbilita regola li tikkostitwixxi ostakolu li diffiċilment jista' jingheleb, li tipprekludi, fil-prattika, liċ-ċittadini ta' pajjiżi terzi msemmija fl-Artikolu 15(1) tad-Direttiva 2003/86 milli jiksbu normalment tali permess fi tmiem it-terminu msemmi f'din id-dispożizzjoni, hemm lok li jitqies li leġislazzjoni li tipprevedi li l-permess ta' residenza awtonomu jista' jinħareġ biss mid-data tal-preżentazzjoni tal-applikazzjoni korrispondenti ma tistax manifestament ttiproduci tali effett.
- 71 Għaldaqstant, ir-risposta għat-tielet domanda għandha tkun li l-Artikolu 15(1) u (4) tad-Direttiva 2003/86 ma jipprekludix leġislazzjoni nazzjonali li tipprevedi li l-permess ta' residenza awtonomu jista' jinħareġ biss mid-data tal-preżentazzjoni tal-applikazzjoni korrispondenti.

### **Fuq l-ispejjeż**

- 72 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

- 1) **Il-Qorti tal-Ġustizzja għandha ġurisdizzjoni, skont l-Artikolu 267 TFUE, sabiex tinterpreta l-Artikolu 15 tad- Direttiva tal-Kunsill 2003/86/KE tat-22 ta' Settembru 2003 dwar id-dritt għal riunifikazzjoni tal-familja, f'sitwazzjonijiet bhal dawk inkwistjoni fil-kawża prinċipali, fejn il-qorti tar-rinviju hija mitluba tiddeċiedi dwar l-għoti ta' permess ta' residenza awtonomu lil ċittadin ta' pajjiż terz, membru tal-familja ta' ċittadin tal-Unjoni li ma eżerċitax id-dritt tiegħu ta' moviment liberu, meta din id-dispożizzjoni tkun ġiet reża applikabbli għal tali sitwazzjonijiet, b'mod dirett u inkundizzjonat, mid-dritt nazzjonali.**
- 2) **L-Artikolu 15(1) u (4) tad-Direttiva 2003/86 ma jipprekludix leġislazzjoni nazzjonali li tippermetti li tiġi miċhuda applikazzjoni għal permess ta' residenza awtonomu, ipprezentata minn ċittadin ta' pajjiż terz li jkun ilu jirrisjedi għal iktar minn ħames snin fit-territorju ta' Stat Membru abbażi tar-riunifikazzjoni tal-familja, għaliex huwa ma jkunx ipprova li għadda minn eżami ta' integrazzjoni ċivika rigward il-lingwa u s-socjetà ta' dan l-Istat Membru, sakemm il-modalitajiet konkreti tal-obbligu li persuna tgħaddi minn dan l-eżami ma jmorrux lil hinn minn dak li huwa meħtieġ sabiex jintlaħaq l-għan ta' ffaċilitar tal-integrazzjoni taċ-ċittadini ta' pajjiżi terzi.**
- 3) **L-Artikolu 15(1) u (4) tad-Direttiva 2003/86 ma jipprekludix leġislazzjoni nazzjonali li tipprevedi li l-permess ta' residenza awtonomu jista' jinħareġ biss mid-data tal-preżentazzjoni tal-applikazzjoni korrispondenti.**

Firem